

**“मीठे बच्चे- तिमी बिहान अमीर बन्छौ, बेलुका फकीर बन्छौ । फकीरबाट अमीर, पतितबाट पावन बन्नको लागि दुई शब्द याद राख- मनमनाभव, मध्याजीभव ।”**

**प्रश्न:-** कर्मबन्धनबाट मुक्त हुने युक्ति के हो ?

**उत्तर:-** १. यादको यात्रा तथा ज्ञानको स्मरण, २. एक बाबासँग सर्व सम्बन्ध रहोस्, अन्य कसैमा पनि बुद्धि नजाओस्, ३. जो सर्वशक्तिमान् ब्याट्री हुनुहुन्छ, उहाँसँग योग लागिरहोस् । आफूमाथि पूरा ध्यान रहोस्, दैवी गुणहरूको पंख लागिरहेको होस् तब कर्मबन्धनबाट मुक्त हुँदै जानेछौ ।

**ओम् शान्ति ।** बाबाले बसेर सम्झाउनुहुन्छ- यो हो बच्चाहरूको लागि कहानी । के कहानी छ ? बिहानै अमीर हुन्छन्, बेलुका फकीर (भिखारी) हुन्छन् । यसको बारेमा पनि एउटा कहानी छ । बिहान अमीर हुन्थ्यो....यो कुरा तिमी जब अमीर हुन्छौ तब सुन्दैनौ । फकीर र अमीरको कुराहरू तिमी बच्चाहरूले संगमयुगमा नै सुन्छौ । यो दिलमा धारण गर्नु छ । वास्तवमा भक्तिले फकीर बनाउँछ, ज्ञानले अमीर बनाउँछ । दिन र रात पनि बेहदको हो । फकीर र अमीर पनि बेहदको कुरा हो, अनि बनाउनेवाला पनि बेहदका बाबा हुनुहुन्छ । सबै पतित आत्माहरूको लागि एउटै ब्याट्री छ पावन बनाउने । यस्ता-यस्ता कहानीहरू याद राख्यौ भने खुशीमा रहनेछौ । बाबा भन्नुहुन्छ- प्यारा बच्चाहरू, तिमी बिहान अमीर बन्छौ, फेरि बेलुका फकीर बन्छौ । कसरी बन्छौ- यो पनि बाबा सम्झाउनुहुन्छ । फेरि पतितबाट पावन, फकीरबाट अमीर बन्ने युक्ति पनि बाबाले नै बताउनुहुन्छ । मनमनाभव, मध्याजीभव- यी दुई युक्तिहरू हुन् । यो पनि बच्चाहरूले जान्दछन्- यो पुरुषोत्तम संगमयुग हो । तिमी जो पनि यहाँ बसेका छौ, ग्यारेन्टी छ तिमी स्वर्गको अमीर अवश्य बन्नेछौ, नम्बरवार पुरुषार्थ अनुसार, स्कुलमा पनि यस्तै हुन्छ । नम्बरवार क्लास परिवर्तन (ट्रान्सफर) हुन्छन् । परीक्षा पूरा भएपछि त फेरि नम्बरवार गएर बस्नेछन् । त्यो भयो हदको कुरा, यो हो बेहदको कुरा । नम्बरवार रुद्र मालामा जान्छन् । माला अथवा वंशवृक्ष । बीज त वृक्षको नै हुन्छ । परमात्मा फेरि मनुष्य सृष्टिको बीज हुनुहुन्छ । कल्पवृक्ष कसरी वृद्धि हुँदै जान्छ, पुरानो कसरी हुन्छ, यो बच्चाहरूले जानेका छन् । पहिले यो तिमीले जानेका थिएनौ, बाबाले आएर सम्झाउनुभएको छ । अहिले यो हो पुरुषोत्तम संगमयुग । अहिले तिमी बच्चाहरूलाई पुरुषार्थ गर्नुपर्छ । दैवी गुणहरूको पंख पनि धारण गर्नु छ । आफूलाई पूरा ध्यान दिनु छ । यादको यात्राबाटै तिमी पावन बन्नेछौ, अरू कुनै उपाय छैन । बाबा जो सर्वशक्तिमान् ब्याट्री हुनुहुन्छ, उहाँसँग पूरा योग लगाउनु छ । उहाँको ब्याट्री कहिल्यै कम हुँदैन । उहाँ त सतो, रजो, तमोमा आउनुहुन्न किनकि उहाँको सदा कर्मातीत अवस्था छ । तिमी बच्चाहरू कर्मबन्धनमा आउँछौ । कति कडा बन्धन छ । यी कर्मबन्धनहरूबाट मुक्त हुने एउटै उपाय छ- यादको यात्रा । यो बाहेक अरू कुनै उपाय छैन । यो ज्ञान हो, यसले पनि स्वभावलाई (हड्डीलाई) नरम पार्छ । बनाउन त भक्तिले पनि नरम बनाउँछ । भन्दछन्- यो विचरा भक्त हो, यसमा ठगी आदि केही पनि हुँदैन । तर भक्तहरूमा ठगी पनि हुन्छ । बाबा अनुभवी छन् । आत्माले शरीरद्वारा धन्दा आदि गर्दा यस जन्मको पनि सबै कुरा स्मृतिमा आउँछ । ४-५ वर्षको आयुदेखि लिएर आफ्नो जीवन कहानी याद रहनुपर्छ । कसैले भने १०-२० वर्षको कुरा पनि बिसिन्छन् । जन्म-जन्मान्तरको नाम-रूप त याद रहन सक्दैन । एक जन्मको त केही बताउन सकिन्छ । फोटो आदि राख्छन् । अर्को जन्मको त थाहा हुँदैन । हर एक आत्माले भिन्न नाम, रूप, देश, कालमा पार्ट बजाउँछ । नाम, रूप सबै बदलिइरहन्छ । कसरी आत्माले एउटा शरीर छोडेर अर्को लिन्छ, यो त बुद्धिमा छ । अवश्य ८४ जन्म, ८४ नाम, ८४ पिता बने होलान् । अन्तिममा फेरि तमोप्रधान सम्बन्ध हुन पुग्छ । यस समय जति सम्बन्ध हुन्छन्, उति कहिल्यै हुँदैनन् । कलियुगी सम्बन्धहरूलाई बन्धन नै सम्झनुपर्छ । कति बच्चाहरू हुन्छन्, फेरि विवाह गर्छन्, फेरि बच्चा पैदा गर्छन् । यस समय सबैभन्दा धेरै बन्धन छ- चाचा, मामा, काकाको..... । जति धेरै सम्बन्ध उति धेरै बन्धन । पत्रिकामा छापिएको थियो- पाँच बच्चाहरू एकैचोटि जन्मे, पाँचै जना तन्दुरुस्त छन् । हिसाब गर, कति धेरै सम्बन्ध बन्न पुग्छ । यस समय तिम्रो सम्बन्ध सबैभन्दा कम हुन्छ । केवल एक बाबासँग सर्व सम्बन्ध छ । एक बाबा सिवाय अरू कसैसँग पनि तिम्रो बुद्धियोग छैन । सत्ययुगमा फेरि यहाँ भन्दा धेरै हुन्छ । हीरा समान जन्म तिम्रो अहिलेको हो । उँच भन्दा उँच बाबाले बच्चाहरूलाई गोदमा लिनुहुन्छ ।

जीवन छँदै वर्सा प्राप्त गर्नको लागि गोदमा जानु, त्यो अहिले नै हुन्छ । तिमी यस्तो बाबाको गोदमा आएका छौ, जसबाट तिमीलाई वर्सा मिल्छ । तिमी ब्राह्मणभन्दा उँच अरू कोही छैन । सबैको योग एक बाबासँग छ । तिम्रो आपसमा पनि कुनै सम्बन्ध छैन । भाइ-बहिनीको सम्बन्धले पनि गिराउन सक्छ । सम्बन्ध एकसँग हुनुपर्छ । यो हो नयाँ कुरा । पवित्र भएर घर फर्केर जानु छ । यस्तो यस्तो विचार सागर मन्थन गरेमा तिमी धेरै रैनक (चमकदार)मा आउनेछौ । सत्ययुगी चमक (रैनक) र कलियुगी चमकमा रात-दिनको अन्तर छ । भक्तिमार्गको समय हो नै रावण राज्य । अन्तिममा विज्ञानको कति धेरै घमण्ड हुन्छ । मानौं सत्ययुगसँग तुलना गर्छन् । एक बच्चीले समाचार लेखिन्, मैले प्रश्न सोधें— स्वर्गमा हुनुहुन्छ या नर्कमा ? त्यसपछि ४-५ ले भने— हामी स्वर्गमा छौं । बुद्धिमा रात-दिनको अन्तर पर्न जान्छ । कसैले सम्झन्छन्— हामी त नर्कमा छौं, फेरि उनलाई सम्झाउनुपर्छ— स्वर्गवासी बन्न चाहनुहुन्छ ? स्वर्ग कसले स्थापना गर्छ ? यी धेरै मीठा कुरा हुन् । तिमीले लेख्छौ (नोट गर्छौं), तर त्यो कापीमा नै रहन्छ, समयमा याद आउँदैन । पतितबाट पावन बनाउनेवाला परमपिता परमात्मा शिव हुनुहुन्छ । उहाँले भन्नुहुन्छ— केवल म एकलाई याद गर्नु भन्ने पाप काटिन्छ । यादबाट केही आमदानी त हुन्छ नि । याद गर्ने चलन अहिले निस्केको हो । यादबाट नै तिमी कति उँच स्वच्छ बन्छौ । जति जसले मेहनत गर्छ, उति उँच पद प्राप्त गर्नेछन् । बाबासँग पनि सोध्न सक्छौ । दुनियाँमा त सम्बन्ध र जायदाद (पैतृक सम्पत्ति)को पछि नै भगडा गर्छन् । यहाँ त कुनै सम्बन्ध छैन । एक बाबा, दोस्रो न कोही । बाबा हुनुहुन्छ बेहदका मालिक । कुरा त धेरै सहज छ । उता तर्फ छ स्वर्ग, अनि यता तर्फ छ नर्क । नर्कवासी राम्रो या स्वर्गवासी राम्रो ? जो समझदार होलान्, उनले भन्नेछन् स्वर्गवासी राम्रो । कसैले त भनिदिन्छन् नर्कवासी र स्वर्गवासी, यी कुराहरूसँग हाम्रो कुनै मतलब छैन, किनकि बाबालाई नै चिन्दैनन् । कोही फेरि बाबाको गोदबाट निस्केर मायाको गोदमा जान्छन् । आश्चर्य छ नि । बाबा पनि अनौठो, ज्ञान पनि अनौठो, सबै अनौठो छ । यी आश्चर्यहरूलाई बुझ्नेहरू पनि यस्तै चाहिन्छ, जसको बुद्धि यी आश्चर्यमा नै लागि रहोस् । रावण त अनौठो छैन, न उसको रचना अनौठा छन् । रात-दिनको अन्तर छ । शास्त्रहरूमा लेखिएको छ— कालीदहमा गए, सर्पले डस्यो, त्यसपछि कालो भए । अब तिमी राम्रोसँग यी सबै कुरा बुझाउन सक्छौ । कृष्णको चित्रलाई कसैले उठाएर पढेमा रिफ्रेस (ताजा) हुनेछ । ८४ जन्मको कहानी हो । जस्तो कृष्णको त्यस्तै तिमीहरूको पनि । स्वर्गमा त तिमी आउँछौ नि । फेरि त्रेतामा पनि आउँदै रहन्छौ । वृद्धि हुँदै जान्छ । यस्तो होइन, त्रेतामा जो राजा बन्छन् उनीहरू सीधै त्रेतामा नै आउने हुन् । पढेकाहरूको भारी नपढेकाले बोक्नुपर्छ । यो ड्रामाको रहस्य बाबाले नै जान्न सक्नुहुन्छ । अब तिमी जान्दछौ— तिम्रा मित्र-सम्बन्धी आदि सबै नर्कवासी हुन् । हामी पुरुषोत्तम संगमयुगी हौं । अब पुरुषोत्तम बनिरहेका छौं । बाहिर रहनु र यहाँ ७ दिन आएर रहनुमा धेरै अन्तर पर्छ । हंसहरूको सङ्गतबाट निस्केर बकुल्लाहरूको सङ्गतमा जान्छन् । धेरै बिगार्नेवाला पनि छन् । धेरै बच्चाहरूले मुरलीको परवाह (वास्ता) गर्दैनन् । बाबा सम्झाउनुहुन्छ— गफलत (गल्ती) नगर । तिमीलाई सुगन्धित फूल बन्नु छ । केवल एउटा कुरा नै तिम्रो लागि पर्याप्त छ— यादको यात्रा । यहाँ तिमीलाई ब्राह्मणहरूको नै सङ्गत छ । कहाँ उँच भन्दा उँच, कहाँ नीच । बच्चाहरूले लेख्छन्— बाबा बकुल्लाहरूको हुलमा म एउटा हंसले के गर्ने ? बकुल्लाहरूले टोक्छन् । कति मेहनत गर्नुपर्ने हुन्छ । बाबाको श्रीमत्तमा चलेमा पद पनि उँच मिल्नेछ । सदैव हंस भएर रहने गर । बकुल्लाहरूको सङ्गतमा बकुल्ला नबनिहाल । गायन पनि छ— आश्चर्यवत् सुनन्ती, कथन्ती, भागन्ती.... । अलिकति पनि ज्ञान छ भने स्वर्गमा आउनेछन् । तर रात-दिनको अन्तर पर्न जान्छ । धेरै कडा सजाय खानेछन् । बाबा भन्नुहुन्छ— मेरो मतमा चलेनौ, पतित बन्यौ भने सय गुणा दण्ड पर्नेछ । फेरि पद पनि कम हुनेछ । यो राजाई स्थापना भइरहेको छ । यो कुरा बिर्सिन्छन् । यति मात्रै याद रहे पनि उँच पद प्राप्त गर्ने पुरुषार्थ गर्ने थिए । यदि गर्दैनन् भने बुझिन्छ— एक कानले सुनेर अर्कोबाट निकालिदिन्छन् । बाबासँग योग छैन । यहाँ रहेर पनि बुद्धियोग बाल बच्चाहरूतर्फ हुन्छ । बाबा भन्नुहुन्छ— सबै कुरा बिर्सेर जानु छ, यसलाई भनिन्छ वैराग्य । यसमा पनि प्रतिशत छ । कहीं न कहीं ध्यान गइहाल्छ । एक-अर्कामा प्रेम हुन्छ भने पनि बुद्धि फँस्छ ।

बाबाले दिनहुँ सम्झाउनुहुन्छ— यी आँखाले जे पनि देख्छौ, ती सबै समाप्त हुनेवाला छन् । तिम्रो बुद्धियोग नयाँ दुनियाँमा लागोस्, अनि बेहदको सम्बन्धीसँग बुद्धियोग राख्नु छ । उहाँ माशुक अनौठो हुनुहुन्छ । भक्तिमा गायन गर्छन्— हजुर जब आउनुहुन्छ, तब हजुर बाहेक अरू कसैलाई याद गर्नेछैनौं । अब म आएको छु, त्यसैले अब तिमीलाई सबै तर्फबाट बुद्धियोग हटाउनुपर्‍यो नि । यी सबै चीज माटोमा मिल्नेछन् । मानौं तिम्रो माटोसँग बुद्धियोग छ । मसँग बुद्धियोग भएमा मालिक बन्नेछौ । बाबाले कति समझदार बनाउनुहुन्छ । मानिसहरूले जान्दैनन्, भक्ति के हो ? ज्ञान के हो ? अब तिमीलाई ज्ञान मिलेको छ, त्यसैले तिमीले भक्तिलाई पनि बुझेका छौ । अब तिमीलाई महसुस (फीलिङ्ग) हुन्छ— भक्तिमा कति दुःख हुन्छ । मनुष्यहरूले भक्ति गर्छन्, आफूलाई धेरै सुखी सम्झन्छन् । फेरि पनि भगवान् आएर फल दिनुहुन्छ । अरू कसैलाई कहाँ फल दिनुहुन्छ र । उनीहरूले केही पनि बुझ्दैनन् । अब तिमीले जानेका छौ— बाबा भक्तिको फल दिन आउनुभएको छ । विश्वको राजधानीको फल जुन बाबाबाट मिल्छ, उहाँ बाबाले जे निर्देशन दिनुहुन्छ, त्यसमा चल्नुपर्छ । उहाँको मतलाई भनिन्छ उँच भन्दा उँच मत । मिल्न त मत सबैको लागि मिल्छ । फेरि कोही चल्न सक्छन्, कोही चल्न सक्दैनन् । बेहदको बादशाही स्थापना हुनु छ । तिमी अहिले सम्झन्छौ— म के थिएँ, अब मेरो के हालत भएको छ । मायाले एकदम खत्तम गरिदिन्छ । यो त मानौं मुर्दाहरूको दुनियाँ हो । भक्तिमार्गमा तिमीले जे जति सुन्थ्यौ, त्यो सबै सत् सत् भन्थ्यौ । तर तिमीले जान्दछौ— सत् त एकै बाबाले नै सुनाउनुहुन्छ । यस्तो बाबालाई याद गर्नुपर्‍यो नि । यहाँ कोही नयाँ व्यक्ति आएर बस्यो भने केही पनि समझमा आउँदैन । भन्नेछ— थाहा छैन, यिनीहरूले के सुनाउँछन् । सारा दुनियाँले भन्छन्— परमात्मा सर्वव्यापी हुनुहुन्छ, अनि यिनीहरूले भन्छन् उहाँ त हाम्रो बुवा हुनुहुन्छ । काँधबाट अस्वीकार (होइन, होइन) गरिरहन्छ । तिम्रो मनबाट हो, हो निस्किरहन्छ, यसैले नयाँ कसैलाई अनुमति दिइँदैन । अच्छा !

मीठे-मीठे सिकीलधे बच्चाहरूप्रति माता-पिता बापदादाको याद-प्यार एवं गुडमर्निङ्ग । रूहानी बाबाको रूहानी बच्चाहरूलाई नमस्ते । रूहानी बच्चाहरूको रूहानी बाबालाई गुडमर्निङ्ग, नमस्ते ।

**धारणाको लागि मुख्य सारः—**

- १) सुगन्धित फूल बन्नको लागि सङ्गतको धेरै सम्हाल गर्नुपर्छ । हंसहरूको सङ्गत गर्नु छ, हंस भएर रहनु छ । मुरलीमा कहिल्यै बेपरवाह बन्नु छैन । गफलत गर्नु छैन ।
- २) कर्मबन्धनबाट मुक्त हुनको लागि संगमयुगमा आफ्नो सर्व सम्बन्ध एक बाबासँग राख्नु छ । आपसमा कुनै सम्बन्ध राख्नु छैन । कुनै हदको सम्बन्धमा प्यार राखेर बुद्धियोग लटकाउनु हुँदैन । एकलाई नै याद गर्नु छ ।

**वरदानः— स्नेह र शक्ति (अथोरिटी)को सन्तुलनद्वारा सम्पर्कमा आउने आत्माहरूलाई समर्पित गराउनेवाला महान् आत्मा भव**

जो कोही पनि सम्पर्कमा आउँछन्, उनीहरूलाई यस्तो सम्बन्धमा ल्याऊ जो सम्बन्धमा आउँदा आउँदै समर्पण बुद्धि बनोस् अनि भनोस्— जुन कुरा बाबाले भन्नुभएको छ त्यो नै सत्य हो, यसलाई भनिन्छ समर्पण बुद्धि । अनि उसको प्रश्न समाप्त हुनेछ । केवल यिनीहरूको ज्ञान राम्रो छ मात्र नभनेर, यो नयाँ ज्ञान हो जसले नयाँ दुनियाँ ल्याउनेछ— यो आवाज आओस् तब कुम्भकर्णहरू जाग्नेछन् । नवीनताको महानताद्वारा, स्नेह अनि शक्तिको सन्तुलनद्वारा यसरी समर्पित गराऊ । तब भनिन्छ माइक तयार भयो ।

**स्लोगनः—** एक परमात्माको प्यारो बन्यौ भने विश्वको प्यारो बन्नेछौ ।

✽ शब्दार्थः— १. एलाउ— अनुमति २. माशुक— प्रेमिका, प्रियतमा